

**REGIONAL NEWS UNIT
AKASHVANI, GUWAHATI
0000000000**

Date : 25-03-2026

Time : 1205 Hrs

Assamese Midday Bulletin

Headlines

- ১। মধ্যপ্ৰাচ্যৰ পৰিস্থিতিৰ ফলত উদ্ভৱ হোৱা সংকটৰ জোৰা মৰাৰ বাবে কেন্দ্ৰীয় চৰকাৰৰ আজি সৰ্বদলীয় বৈঠক আহ্বান।
- ২। নিৰ্বাচনৰ বাবে শাসক-বিৰোধী উভয় পক্ষৰ ব্যাপক প্ৰচাৰ অভিযান। বিজেপি আৰু কংগ্ৰেছ দলৰ ৪০ জনকৈ তাৰকা প্ৰচাৰকৰ নামৰ তালিকা প্ৰকাশ।
- ৩। জুবিন গাৰ্গৰ হত্যাৰ অভিযোগ নাকচ কৰি আকস্মিকভাৱে পানীত ডুবি মৃত্যু হোৱা বুলি ছিংগাপুৰৰ আদালতৰ ৰায়দান।

আৰু

- ৪। চতুৰ্শগড়ত আজি প্ৰথম খেলো ইণ্ডিয়া জনজাতীয় ক্ৰীড়া আৰম্ভ।

০০০০০০০

মধ্য প্ৰাচ্যত সৃষ্টি হোৱা পৰিস্থিতিৰ পৰিপ্ৰেক্ষিতত সম্ভাৱ্য সংকটৰ জোৰা মৰাৰ বাবে আলোচনা কৰিবলৈ কেন্দ্ৰীয় চৰকাৰে আজি এখন সৰ্বদলীয় বৈঠকৰ আহ্বান জনাইছে। বিয়লি পাঁচ বজাত হ'বলগীয়া এই বৈঠকত প্ৰতিৰক্ষা মন্ত্ৰী ৰাজনাথ সিঙে অধ্যক্ষতা কৰাৰ সম্ভাৱনা আছে। এই বৈঠকত বৈদেশিক পৰিক্ৰমা মন্ত্ৰী ড° এছ জয়শংকৰো উপস্থিত থকাৰ কথা। উল্লেখযোগ্য যে মধ্যপ্ৰাচ্যৰ যুদ্ধৰ ফলত ভাৰতত উদ্ভৱ হ'ব পৰা পৰিস্থিতিৰ পৰিপ্ৰেক্ষিতত প্ৰতিখন ৰাজ্যক সহযোগিতা আগবঢ়োৱাৰ বাবে প্ৰধানমন্ত্ৰী নৰেন্দ্ৰ মোদীয়ে আহ্বান জনাইছে। ৰাজ্যসভাত কালি দিয়া ভাষণত শ্ৰী মোদীয়ে কয়, যে তিনি সপ্তাহতকৈ অধিক সময় অতিবাহিত হোৱা মধ্যপ্ৰাচ্যৰ যুদ্ধৰ ফলত ভাৰতৰো ব্যৱসায়িক ক্ষেত্ৰত প্ৰভাৱ পৰিছে।

ইপিনে, যুদ্ধৰ নেতিবাচক প্ৰভাৱৰ ফলত সৃষ্টি হোৱা পৰিস্থিতি জোৰা মৰাৰ বাবে কেন্দ্ৰীয় চৰকাৰে সাতখন উচ্চ ক্ষমতাসম্পন্ন সমিতি গঠন কৰিছে। এই সমিতিয়ে ইন্ধনৰ সংকটৰ লগতে অত্যাৱশ্যকীয় সামগ্ৰীৰ নিৰৱচ্ছিন্ন সৰবৰাহৰ ব্যৱস্থা কৰিব। উল্লেখযোগ্য যে কালি আমেৰিকাৰ ৰাষ্ট্ৰপতি ড'নাল্ড ট্ৰাম্পে এই যুদ্ধৰ ফলত সৃষ্টি হোৱা সংকট সন্দৰ্ভত প্ৰধানমন্ত্ৰী নৰেন্দ্ৰ মোদীৰ সৈতে আলোচনা কৰে।

০০০০০০০

ৰাজ্যৰ মুঠ ১২৬টা বিধানসভা সমষ্টিৰ ১২৪টা সমষ্টিত কালি মনোনয়ন পত্ৰ পৰীক্ষা কৰাৰ অন্তত ৭৭৬ গৰাকী প্ৰাৰ্থীৰ মনোনয়ন পত্ৰ বৈধ বিবেচিত হৈছে। অনুসূচিত জাতিৰ বাবে সংৰক্ষিত বৰপেটা আৰু টেকীয়াজুলি সমষ্টিৰ মনোনয়ন পত্ৰৰ পৰীক্ষা চলি আছে। সমষ্টি দুটাত মনোনয়ন পত্ৰ সন্দৰ্ভত প্ৰাৰ্থীৰ অভিযোগ-প্ৰতি অভিযোগৰ পৰিপ্ৰেক্ষিতত মুখ্য নিৰ্বাচন বিষয়াই কালি মনোনয়ন পত্ৰৰ পৰীক্ষা স্থগিত ৰাখিছিল।

মনোনয়ন পত্ৰ প্ৰত্যাহাৰৰ সময় কাইলৈ বিয়লি ৩ বজা পৰ্যন্ত নিৰ্ধাৰণ কৰা হৈছে।

উল্লেখযোগ্য যে ডিব্ৰুগড় জিলাৰ ছটা বিধানসভা সমষ্টিৰ বাবে দাখিল কৰা ২৪ খন মনোনয়ন বৈধ হিচাপে বিবেচিত হৈছে। মাজুলী জিলাত কালি মনোনয়ন পত্ৰ পৰীক্ষাৰ অন্তত আটাইকেইগৰাকী প্ৰাৰ্থীৰ মনোনয়ন বৈধ বিবেচিত হৈছে।

কামৰূপ মহানগৰ জিলাৰ পাঁচটা বিধানসভা সমষ্টিৰ বাবে মনোনয়ন পত্ৰ দাখিল কৰা ২৬ গৰাকী প্ৰাৰ্থীৰ আটাইকেইগৰাকীৰে মনোনয়ন বৈধ বুলি বিবেচিত হৈছে। একেদৰে দক্ষিণ শালমাৰা মানকাচৰ জিলাত মনোনয়ন দাখিল কৰা সাতগৰাকী প্ৰাৰ্থীৰ মনোনয়ন পৰীক্ষাৰ অন্তত আটাইকেইগৰাকীৰে মনোনয়ন বৈধ ঘোষণা কৰা হৈছে। বজালী জিলাত দুটা সমষ্টিৰ বাবে দাখিল হোৱা ১০ খন মনোনয়নৰ ভিতৰত এখন বাতিল হৈছে। মনোনয়ন পৰীক্ষাৰ অন্তত ভৱানীপুৰ সৰভোগ সমষ্টিৰ নিৰ্দলীয় প্ৰাৰ্থী মহম্মদ বহমান আলীৰ মনোনয়ন বাতিল কৰা হৈছে। দৰং জিলাত মনোনয়ন পত্ৰ পৰীক্ষাৰ পাছত দুগৰাকী প্ৰাৰ্থীৰ মনোনয়ন নাকচ হৈছে। জিলাখনত ভোটাৰ্ছ পাৰ্টি ইণ্টাৰনেচনেলৰ চাইফুল চৌধুৰী আৰু নিৰ্দলীয় প্ৰাৰ্থী দিলীপ কুমাৰ বনিয়াৰ মনোনয়ন নাকচ হৈছে। জিলাখনত ১৯ গৰাকী প্ৰাৰ্থী প্ৰতিদ্বন্দ্বিতাত অৱতীৰ্ণ হ'ব। শ্ৰীভূমি জিলাৰ ৪টা বিধানসভা সমষ্টিত দাখিল কৰা ৫৯ খন মনোনয়ন পত্ৰৰ ভিতৰত ৪ খন বাতিল হৈছে।

০০০০০০০

বিধানসভা নিৰ্বাচনৰ বাবে শাসক-বিৰোধী উভয় পক্ষই প্ৰচাৰ অভিযান তীব্ৰতৰ কৰি তুলিছে। বিজেপি আৰু কংগ্ৰেছ দলে প্ৰচাৰৰ বাবে ৪০ জনকৈ তাৰকা প্ৰচাৰকৰ নামৰ তালিকা প্ৰকাশ কৰিছে। এই অনুসৰি বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে অহা ১, ৫ আৰু ৬ এপ্ৰিলত নিৰ্বাচনী সভাত অংশ ল'ব। ২৯ মাৰ্চ, ২ এপ্ৰিল আৰু ৭ এপ্ৰিলত গৃহমন্ত্ৰী অমিত শ্বাহে নিৰ্বাচনী প্ৰচাৰ চলোৱাৰ কথা। একেদৰে ২৯ আৰু ৩০ মাৰ্চত বিজেপিৰ ৰাষ্ট্ৰীয় সভাপতি নীতিন নৰীনে কেইবাখনো নিৰ্বাচনী সভাত অংশ ল'ব বুলি জানিব পৰা গৈছে। ইয়াৰ লগতে প্ৰতিৰক্ষা মন্ত্ৰী ৰাজনাথ সিং, বিজেপিৰ জ্যেষ্ঠ নেতা, জে পি নাড্ডা, উত্তৰ প্ৰদেশৰ মুখ্যমন্ত্ৰী যোগী আদিত্য নাথ, মহাৰাষ্ট্ৰৰ মুখ্যমন্ত্ৰী দেৱেন্দ্ৰ ফাৰণৱিজ, ওড়িশাৰ মুখ্যমন্ত্ৰী মোহন চন্দ্ৰ মাঝি, অৰুণাচল প্ৰদেশৰ মুখ্যমন্ত্ৰী পেমা খাণ্ডুকে ধৰি কেইবাগৰাকীও নেতাই বিজেপিৰ হৈ নিৰ্বাচনী প্ৰচাৰত অংশ ল'ব।

কংগ্ৰেছেও কেইবাগৰাকীও তাৰকা-প্ৰচাৰকৰ দ্বাৰা নিৰ্বাচনী প্ৰচাৰ চলাব। দলৰ ৰাষ্ট্ৰীয় সভাপতি মল্লিকার্জুন খাৰ্গে, দলৰ নেতা ৰাছল গান্ধী, প্ৰিয়ংকা গান্ধী, জয়ৰাম ৰমেশ, শচীন পাইলট, ভূপেশ বাঘেলকে ধৰি ভালেসংখ্যক জ্যেষ্ঠ নেতাই ৰাজ্যত নিৰ্বাচনী প্ৰচাৰ চলাব বুলি দলীয় সূত্ৰই প্ৰকাশ কৰিছে।

মুখ্যমন্ত্ৰী ড° হিমন্ত বিশ্ব শৰ্মাই কিছু সময়ৰ পূৰ্বে লামডিঙত দলীয় প্ৰাৰ্থী শিবু মিশ্ৰৰ হৈ প্ৰচাৰ চলায়। মুখ্যমন্ত্ৰীগৰাকীয়ে লামডিঙৰ পৰা হোজাইলৈ যাব আৰু শিলাদিত্য দেৱৰ হৈ প্ৰচাৰত ভাগ ল'ব। ড° শৰ্মাই নগাঁও বটদ্ৰা বিধানসভা সমষ্টিত বিজয় সংকল্প সভাতো অংশ ল'ব।

মাজুলী বিধানসভা সমষ্টিৰ বিজেপি মিত্ৰজোঁটৰ প্ৰাৰ্থী ভূৱন গামৰ হৈ দলটোৰ জ্যেষ্ঠ নেতা আৰু মন্ত্ৰী ডাঃ ৰণোজ পেগুৱে কালি চাৰিখন প্ৰচাৰ সভাত অংশগ্ৰহণ কৰে। অহা ২৯ মাৰ্চত মিত্ৰজোঁটৰ প্ৰাৰ্থীগৰাকীৰ হৈ মুখ্যমন্ত্ৰী ড° হিমন্ত বিশ্ব শৰ্মাই মাজুলীলৈ যোৱাৰ সম্ভাৱনা আছে। ডিব্ৰুগড় জিলাৰ চাবুৱা-লাহোৱাল সমষ্টিত কালি বিধায়ক পোণাকণ বৰুৱাৰ সৈতে এন ডি এ মিত্ৰজোঁটৰ প্ৰাৰ্থী বিনোদ হাজৰিকাই সমষ্টিটোৰ মুখ্য কাৰ্যালয়ত এখন সভাত অংশগ্ৰহণ কৰে।

কংগ্ৰেছৰ জ্যেষ্ঠ নেতা ৰিপুন বৰা, দেৱব্ৰত শইকীয়া আৰু মীৰা বৰঠাকুৰে কালি নিৰ্বাচনী প্ৰচাৰ অভিযানত অংশ লয়। দলৰ নেতা দেৱব্ৰত শইকীয়াই কালি নাজিৰা সমষ্টিৰ বিভিন্ন অঞ্চলত প্ৰচাৰ চলায়। একেদৰে দলৰ নেতা ৰিপুন বৰাইও প্ৰচাৰ অভিযানত অংশ লয়।

০০০০০০০

আসন্ন নিৰ্বাচন শান্তিপূৰ্ণভাৱে পৰিচালনাৰ বাবে বিভিন্ন জিলা প্ৰশাসনে পূৰ্ণগতিত প্ৰস্তুতি অব্যাহত ৰাখিছে।

দক্ষিণ শালমাৰা মানকাচৰ জিলা প্ৰশাসনে নিৰ্বাচনৰ বাবে প্ৰস্তুতি অব্যাহত ৰাখিছে। ৯ এপ্ৰিলত শান্তিপূৰ্ণভাৱে ভোটগ্ৰহণ সম্পন্ন কৰিবলৈ গ্ৰহণ কৰা পদক্ষেপৰ অংশ হিচাপে কালি প্ৰশাসনে এখন সংবাদমেলৰ আয়োজন কৰে। সংবাদমেলত জিলা আয়ুক্ত ৰাহুল কুমাৰ গুপ্তাই জিলাখনৰ একমাত্ৰ সমষ্টি মানকাচৰত তিনি লাখ ১১ হাজাৰ ১৫২ গৰাকী ভোটদাতা আছে বুলি উল্লেখ কৰে। জিলাখনত স্থাপন কৰিবলগীয়া ৪০২ টা ভোটকেন্দ্ৰৰ ৫২ টা স্পৰ্শকাতৰ হিচাপে চিহ্নিত হৈছে। সংবাদমেলত জিলাখনৰ আয়ুক্ত ৰাহুল কুমাৰ গুপ্তাই জনসাধাৰণে ওজৰ-আপত্তি দৰ্শাব পৰাকৈ হেল্লাইন নম্বৰ আৰু চি ভিজিল এপ মুকলি কৰা হৈছে বুলি জানিবলৈ দিয়ে।

বাইট

ধুবুৰী জিলাৰ পাঁচটা বিধানসভা সমষ্টিত গোলকগঞ্জ, গৌৰীপুৰ, ধুবুৰী, বীৰসিং জৰুৱা আৰু বিলাসীপাৰাত ভোটগ্ৰহণ নিয়াৰিকৈ সম্পন্ন কৰাৰ বাবে প্ৰশাসনে যাৱতীয় ব্যৱস্থা লৈছে। জিলাখনত ১২ লাখ ২০ হাজাৰ ৩৮৪ গৰাকী ভোটদাতা আছে। ভোটগ্ৰহণৰ বাবে এহেজাৰ ৫৪৮ টা ভোটকেন্দ্ৰ স্থাপন কৰা হৈছে আৰু ইয়াৰে ১৮৯ টা নগৰাঞ্চলত তথা এহেজাৰ ৩৫৯ টা গ্ৰামাঞ্চলত। জিলাখনৰ ভোটকেন্দ্ৰসমূহৰ ভিতৰত ২৩১ টা স্পৰ্শকাতৰ হিচাপে চিনাক্ত কৰা হৈছে।

গোৱালপাৰা জিলাৰ এহেজাৰ ১০ টা ভোটগ্ৰহণ কেন্দ্ৰৰ নিৰাপত্তা ব্যৱস্থা সুনিশ্চিত কৰি ভোটগ্ৰহণ শান্তিপূৰ্ণভাৱে অনুষ্ঠিত কৰাৰ বাবে জিলা প্ৰশাসনে প্ৰস্তুতি চলাই আছে। ভোটগ্ৰহণ কেন্দ্ৰসমূহৰ ৭২ টা অসম-মেঘালয় সীমান্তত আৰু ৪৮ টা চৰ অঞ্চলত অৱস্থিত। জিলাৰ জ্যেষ্ঠ আৰক্ষী অধীক্ষক নৱনীত মহন্তৰ নিৰ্দেশমৰ্মে সীমান্ত আৰু চৰ অঞ্চলসমূহত নিৰাপত্তাৰ ক্ষেত্ৰত বিশেষ দৃষ্টি ৰখা হৈছে।

বাইট

০০০০০০০

নিৰ্বাচনী আচৰণবিধি বলৱৎ হোৱাৰ সময়ৰে পৰা নিৰীক্ষণকাৰী দলসমূহে ৰাজ্যৰ বিভিন্ন প্ৰান্তত তালাচী চলাই ভালেসংখ্যক আপত্তিজনক সামগ্ৰী আৰু নগদ ধন জব্দ কৰিছে। কামৰূপ জিলাৰ আমিনগাঁৱত বিশেষ কৰ্মবাহিনী আৰু কামৰূপ আৰক্ষীয়ে অভিযান চলাই বৃহৎ পৰিমাণৰ নিষিদ্ধ হেৰ'ইন জব্দ কৰে। এই নিচায়ুক্ত সামগ্ৰীখিনিৰ বজাৰ মূল্য প্ৰায় তিনি কোটি টকা হ'ব বুলি আৰক্ষী সূত্ৰই প্ৰকাশ কৰিছে। মণিপুৰৰ চূড়াচান্দপুৰৰ পৰা নামনি অসমলৈ এই হেৰ'ইন সৰবৰাহ কৰাৰ চেষ্টা কৰা হৈছিল বুলি আৰক্ষী সূত্ৰই প্ৰকাশ কৰিছে। আৰক্ষীয়ে দুজন সৰবৰাহকাৰীকো গ্ৰেপ্তাৰ কৰিছে।

গুৱাহাটীৰ খানাপাৰাত ফ্লায়িং স্কোৱাদ আৰু দিছপুৰ আৰক্ষীয়ে যুটীয়াভাৱে অভিযান চলাই কালি এখন বাহনৰ পৰা নগদ ৬ লাখ টকা জব্দ কৰে। অভিযানকাৰী দলটোৱে ধন সৰবৰাহ কৰাৰ অভিযোগত ৰৌণক হালকা নামৰ লোক এজনক আটক কৰে।

যোৰহাটতো নিৰীক্ষণ গোটসমূহে সক্ৰিয়ভাৱে নিজৰ দায়িত্ব পালন কৰি আছে।

০০০০০০০

ছিংগাপুৰৰ ক'ৰনাৰ্ছ আদালতে অসমৰ জনপ্ৰিয় শিল্পী জুবিন গাৰ্গৰ মৃত্যুৰ ঘটনা সন্দৰ্ভত ৰায়দান কৰি শিল্পীগৰাকীৰ আকস্মিকভাৱে পানীত ডুবি মৃত্যু হৈছিল বুলি প্ৰকাশ কৰিছে। এই ঘটনাত হত্যা কাণ্ড বুলি অভিহিত কৰিব পৰাকৈ কোনোধৰণৰ তথ্য-প্ৰমাণ পোৱা নাই বুলি উল্লেখ কৰি আদালতৰ ৰায়টোত জুবিন গাৰ্গৰ মৃত্যুক দুৰ্ভাগ্যজনক আৰু আকস্মিক বুলি আখ্যা দিয়া হৈছে। শিল্পীগৰাকীৰ মৃত্যু ষড়যন্ত্ৰৰ ফলত সংঘটিত হোৱা বুলি উত্থাপিত অভিযোগ সন্দৰ্ভত গ্ৰহণ কৰা কেইবাটাও শুনানিৰ অন্তত আদালতখনে ছিংগাপুৰৰ ক'ষ্ট গাৰ্ডৰ তথ্যক সমৰ্থন কৰি তেওঁক হত্যাৰ অভিযোগ নাকচ কৰে।

০০০০০০০

চত্ৰীশগড়ত আজি প্ৰথম খেলো ইণ্ডিয়া জনজাতীয় ক্ৰীড়া আৰম্ভ হ'ব। ৩ এপ্ৰিললৈ চলিবলগীয়া এই প্ৰতিযোগিতাত এথলেটিকছ, হকী, ফুটবল, আৰ্চাৰী, মল্লযুঁজ, ভাৰোভোলন, সাঁতোৰৰ বিভিন্ন শিতানৰ খেলসমূহ অনুষ্ঠিত হ'ব। ইয়াৰ উপৰি মল্লখম্ব আৰু কাবাডীৰ প্ৰদৰ্শনমূলক খেলৰ আয়োজন কৰা হৈছে। চত্ৰীশগড়ৰ ৰায়পুৰ, জগদলপুৰ আৰু অম্বিকাপুৰত এই খেলসমূহ অনুষ্ঠিত হ'ব। ৰায়পুৰত ফুটবল, হকী, কাবাডী, সাঁতোৰ, ভাৰোভোলন আৰু আৰ্চাৰীৰ খেলসমূহ খেলোৱা হ'ব। বাষ্টাৰত এথলেটিকছ আৰু ছৰণুজাত মল্লযুঁজ তথা মল্লখম্ব প্ৰতিযোগিতা অনুষ্ঠিত হ'ব। সমগ্ৰ দেশৰ ৩০ খন ৰাজ্য আৰু কেন্দ্ৰীয়শাসিত অঞ্চলৰ ৩ হাজাৰতকৈও অধিক খেলুৱৈ আৰু কৰ্মকৰ্তাই এই প্ৰতিযোগিতাত অংশগ্ৰহণ কৰিব। ৰায়পুৰত আজি ইয়াৰ উদ্বোধনী অনুষ্ঠানৰ আয়োজন কৰা হৈছে। কেন্দ্ৰীয় ক্ৰীড়া আৰু যুৱ পৰিক্ৰমা মন্ত্ৰী ড° মনসুখ মন্দাভিয়াই এই প্ৰতিযোগিতা উদ্বোধন কৰিব।

০০০০০০০

সমাপ্ত